

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

श्रीमद्वेङ्कटाध्वरि विरचितम्
॥ श्रीलक्ष्मीसहस्रम् ॥

॥ चित्रस्तबकः ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

श्रीः
श्रीमते रामानुजाय नमः
श्रीमते निगमान्तमहादेशिकाय नमः
॥ चित्रस्तबकः ॥

कमलायतनां चित्ते कलये यत्पदाम्बुजम्।
चिरं विबुधसन्मौळिचित्रस्तबकभूषितम् ॥ १ ॥

वेदानि सर्वशास्त्राणि विभाव्य भवतीं रमे।
दास्यं यस्यास्तवोपैति देवि सापि सरस्वती ॥ २ ॥

कमले देवदेवस्य महिषि त्वं स्तुता रमे।
विमले देवि देहस्य ह्यहिमत्वं नता स्य मे ॥ ३ ॥

पाहि देवि कमलोदधेः सुते देहि पापविलयं दयानिधे।
शेषशायिदयिते तमोमुषं शेमुषीं कलय नः सुशोभनाम् ॥ ४ ॥

संश्रितानवितुमास्थया दयासारिणीह दिग्धीशसेविता।
स्वप्रियस्य कलयत्युरः पदं सम्पदं दिशतु सा हरिप्रिया ॥ ५ ॥

श्रीरशेषजगदार्तिहारिणी शेषशैलतटशेखरायिता।
राजसे जननि रक्षणाय नः सागरेन्द्रतनये सनातनी ॥ ६ ॥

हरेः प्रिये भगवती हृतसंश्रितसाध्वसा।
अन्वहं क्रियमाणानामंहसां संहतीरयात् ॥ ७ ॥

पायान्मामुरसावितः श्रियमुमाराध्यां प्रपद्येतमां
का वा न स्थिरमश्नुते शमधनोऽप्यालोकितो जातु चित्।
वेदान्तैर्विनुताङ्घ्रये न किमुत श्रेयो नतिं तन्वतां
सेवामो रचयामि मानस सदा भक्त्यावहावादरम् ॥ ८ ॥

कालीनानननालीका राधिता हि हिताधिरा।
या मा सा मम सामाया कापि दीप्रदीपिका ॥ ९ ॥

सा रयादरिहाख्यासौ सौख्याहारिदयारसा ।
मेयकायधरा माता तामाराधय काय मे ॥ १० ॥

कारिताभिमता चित्तावासे हारितमा रमा ।
मारमातरिहासेवात्ता चित्तामभितारिका ॥ ११ ॥

कापि मा सरसा सा त्रामिलापाकरनामका ।
कायिनारिहरा सेव्याग्र्यनावा स्तुतिवाचया ॥ १२ ॥

या च वाति स्तुवानाग्र्यव्यासेना हरिनायिका ।
कामनारकपालाभिन्नासासार समापिका ॥ १३ ॥

दाढर्यदा मम हे देहे सात्रासा लल मेऽपि मे ।
खेदिखेऽहह याने या तार्क्ष्येताद्य द्य तान्तताम् ॥ १४ ॥

अच्छभावा फणिशये जगन्नाथे झषाङ्कदा ।
आरूढाघखलापीडोच्चाटा ऋद्धिं हि सौति सा ॥ १५ ॥

मयि ते पदभक्तेऽस्मिन्प्रसीद कमले हिते ।
तेजसा दह शक्ते त्वं क्षिप्रमुद्यदयं मम ॥ १६ ॥

भजेमहि हरेः कान्तां कारुण्यरसपूरिताम् ।
भवामयहरां कामं कार्पण्यत्रासहारिणीम् ॥ १७ ॥

मावतादत्र परमा मारपस्वाक्षिकालिमा ।
मालिकाभिः समेता मा माता मे विधुतावमा ॥ १८ ॥

क्षमासमागमाभीमा रामाणामादिमा समा ।
क्षमा क्षेमा रमानामा प्रमासीमासु माति मा ॥ १९ ॥

रसासारा सामितासासाधुभामतिपालिता ।
साभाकारा भावपामिरामरा मा विभाति सा ॥ २० ॥

समुद्रजोन्नतान्कुर्यात् सा नः संसारतारिका ।
समुद्रजोऽन्वितान्क्रौर्यात् पुनस्त्रासान्वितारिका ॥ २१ ॥

इन्दिरा भासुरा पद्ममन्दिराघधरापहा ।
हापराधहरा दृष्ट्या सा पराभा सुरादृता ॥ २२ ॥

काकाननदे देवि विपापाहह भूभूराराददरा राममना नाम महे हे ।
यायाम मखे खेददनानाघघनाना त्वं त्वङ्ग गदादाववनी नीततमा मा ॥ २३ ॥

मारमाताहिमात्युग्रविमा हितभाग्रमा ।
मानिता विधिभीतानां धुतदुर्गत्युरुश्रमा ॥ २४ ॥

पामराज्ञानतरिका छाया या संमतातुला ।
तापनोदनहासैका रमा नतधुरावतात् ॥ २५ ॥

पापसंहारिका रातु मनोज्ञा नतसंमता ।
ज्ञानयामा दयाज्ञाताच्छामायापापरादरा ॥ २६ ॥

रमा सदा दासमारमानदाननदानमा ।
सदाशयायाशदासदानयागगयानदा ॥ २७ ॥

समर्थयस्व सकलक्षितिस्थितिविनिर्मितिम् ।
मुमुक्षुद्बुद्बुरुमुत्समुद्रदुहितः स्वयम् ॥ २८ ॥

पारावाराज्जाता मातापायात्यायात् त्रासाद्दासान् ।
साराकाराजास्या ख्यातासाराकारा नागागाप्ता ॥ २९ ॥

रमे रामे मुरारातेर्मरिमातरतीतरे ।
ततं तिमिरमेतत्तु मतितोऽतितरामि ते ॥ ३० ॥

काले कालेऽलौकिकैककोले कालालके लल ।
कलिकीलालकल्लोलाकुललोकालिला किल ॥ ३१ ॥

रुरोरेररुरुरो रुरुरुरुरोररे ।
रेरेऽररिरारररररररररिररिरररिः ॥ ३२ ॥

मा मा मम ममेऽमामा मामोऽमूमाममेऽममे ।
मामा मेऽमी ममेऽमामा मा ममोमममामि मे ॥ ३३ ॥

मामानमामानमामामानमाननमानमा ।
नमानमामानमानमानमाननमानमा ॥ ३४ ॥

मायामायामायामाया मायामायामायामाया ।
मायामायामायामाया मायामायामायामाया ॥ ३५ ॥

मा सा रक्षा परस्यावनगगगनवत्याघुणस्वाशहेमा
माहेशस्वास्थ्यनाकादिपदददपदित्यर्थयन्ती हतामा ।
माता हन्तीति सूतिं रचितततचिरस्थानुकूल्यावनामा
मानावल्या प्रकृष्टं परमममरपप्रीतिरक्षारसामा ॥ ३६ ॥

वक्त्रावेक्षणकर्म कुक्षितिभुजां नो सर्वथा यद्दृशा
पत्यङ्गस्थितिमत्र विन्दति भयं सा हर्तुमृज्वर्थिनाम् ।
मिक्षाटश्रमलास्यसङ्गतिहराजस्रं मता नः परा
राजीवावसथा परधिभिदुरा शान्तात्मनां भासुरा ॥ ३७ ॥

आर्तं वेदयमीड्यसारमहिमन् श्रीवत्सगौकः स्पृश
त्रेताङ्गस्थिरमातनु त्वममलापात्तङ्गिरिं वीष्टपाः ।
यत्राटानलसप्रतापमचलद्वासे हरीन्दुस्थले
वन्द्यार्यव्रजकल्पकक्रमतया ज्ञानप्रदानासिना ॥ ३८ ॥

वेषं कलिविकटाशुभहरमार्यत्राणदं वृषाद्रौ त्वम् ।
श्रीरयसे करुणरस पालितलोका हरस्यजस्रमकम् ॥ ३९ ॥

जयति सा जलधीश्वरकन्यका भवभयातुरमादृशपालिनी ।
विकसिता रमणस्य कृपावतो मनसि पालयतो व्यसनानतम् ॥ ४० ॥

कायभासा चलद्विश्वमुत्कल्पिका देवता या स्फुरत्यादृता पावनी ।
लोकमाता मम त्रस्यतः पापतो ज्ञानमापादयत्वव्यया नाथितम् ॥ ४१ ॥

विदिता निगमे विषमेषुतनौ रसिके निरता वृषभाद्रिविभौ ।
मम दास्यवतो विमलावसथे कृपया दुरितं सहसे कमले ॥ ४२ ॥

समस्तसेव्या सदरिक्षयादिकृल्लसद्विलासा विभवप्रदा मम ।
रविप्रभा त्वं वृषरक्षिके स्फुरन्नतस्य मे देवि जगद्धिता भुवि ॥ ४३ ॥

नाशितापत्तिना नाकसद्भादिनानादिनेत्राधुना नाथिनीं विष्णुना ।
नापचारादिनानामयात्सज्जनानावितुं मां विनानाश्रया नार्थना ॥ ४४ ॥

भक्तचिह्नासु या नित्यमिष्टक्रियाकारिका कारिकाकारिकाकारिका ।
सा शुभा यासि मे त्वं समृद्धिं रमे नामयानामयानामयानामया ॥ ४५ ॥

गृहाण नस्त्वं परमे रमे रमे कृतापराधानधिकाधिकाधिकान् ।
जडानपि त्वं नयनायनायनानहोत्र कर्णोत्सवदा वदावदा ॥ ४६ ॥

स मा मा पातु दयया शयदा भास्वरालका ।
दासावनी वरमहा भाविता नारदादिना ॥ ४७ ॥

क्षेमा तापाप्तिदहा या जयदा भासुरालोका ।
सासावानीतरसा हा भुवि लूनापदाताना ॥ ४८ ॥

आदित्यैरर्च्येताग्र्याभा या मज्जीवस्तावह्लादा ।
सा लक्ष्मीः स्वश्रीदा क्लेशग्लायद्यातुस्तोमावासा ॥ ४९ ॥

मासवासरसाराववरा सारसवासमा ।
मासवासरसाराववरा सारसवासमा ॥ ५० ॥

पद्मे वासोऽप्यहह सुमनः कोमलं क्लान्तिकृत्ते
पद्मे वासोऽप्यतिमृदुतनोः साहसेनेति सिद्धे ।
आयासि त्वं न कथमधुना चित्रकूटाश्मचारात्
आयासित्वं तदिह कृपया सह्यतां साहसं मे ॥ ५१ ॥

नियतं नमांसि विदधीमहि ते निगमप्रतीपमनसामहिते ।
जगदम्ब जम्भरिपुणा महिते मुनयो जपन्ति तव नाम हि ते ॥ ५२ ॥

भयानकमलालयं प्रति भयेन जिह्वामिमां
स्तवैर्न कमलालयं हुतभुगुष्णया तृष्णया ।

भजेय कमलालयं त्वहमितः परं तन्महो

ऽधुनाधिकमलालयं न हि भजन्ति यत्संश्रिताः ॥ ५३ ॥

हयरूपधरो यतः स मस्ते श्रितलोके कलयाधुना समस्ते।

जुषते धिषणाविकासमस्ते दुरिते देवि भवद्दृशा समस्ते ॥ ५४ ॥

जननि तडित्प्रभवपुषे प्रभवपुषे संपदां नमस्तुभ्यम्।

हषितवृषाचलविभवे विभवेऽस्माकं प्रवर्तयेथास्त्वम् ॥ ५५ ॥

हृतसुखवारिजनिलयं वारिजनिलयं रमाभिधं ज्योतिः।

हृदयसदानममहितं नममहितं तदितरेषु पतनं ते ॥ ५६ ॥

प्रपदनभारत्यागो भारत्यागोन्मुखस्य सोढ्वा मे।

कमले रक्षसि कलितो रक्षसि कलितोऽग्रदुष्कृतेऽभयदा ॥ ५७ ॥

कृतकंसारम्भान्तं सारं भान्तं रमे तवापाङ्गम्।

अर्थितरक्षोपाये रक्षोऽपाये पटो निधेहि मयि ॥ ५८ ॥

जनमनुकम्पारम्या कं पारम्याद्रमे न मोदयसि।

कृतहितयाचित्राणा या चित्राणां निधिस्त्वमखिलानाम् ॥ ५९ ॥

॥ इति श्रीमद्वेङ्कटाध्वरिविरचिते श्रीलक्ष्मीसहस्रे चित्रस्तबकः ॥